

دُندہ ہی نظام ہائے فکر

تخلیق اور تقلیدی

☆ الطاف جاوید

سائنس اگر وجود اور اُس کے مظاہر کے مرحلہ بہ مرحلہ تفصیلی و تجزیاتی علم کا ذریعہ ہے تو شعورِ نبوت ان کے مباد و معاد اور ان کی تخلیقِ غایت کا علم ہے۔ مذہبی تقلیدی نظام نے ان دونوں علوم میں سے سائنسی علم کو انسانی علم اور شعورِ نبوت کے حاصلات کو علمِ الہی قرار دے کر انسانی ارتقاء کے عمل میں ایک ناقابلِ حل روکاوٹ پیدا کر دی ہے۔

اس نظام نے ان دونوں مصادرِ علوم میں باہمی ربط و تعلق کو نظر انداز کر دیا اور ان کو الگ الگ خانوں میں تقسیم کر دیا، جس سے ان کے درمیان ایک ناقابلِ عبور خلیج حاصل ہو گئی۔ اب انسانی ذہن اپنے دورانِ عمل میں ایک ہولناک الجھن میں مبتلا ہو گیا کہ اگر وہ سائنسی علم پر اپنی توجہ مرکوز کرے تو حیاتِ اخروی میں اُس کی نجاتِ خطرہ میں پڑتی ہے۔ کیوں کہ اُسے بتایا گیا ہے کہ سائنسی علم تو انسان کی اپنی ذہنی کاوش کا تخلیق کردہ علم ہے۔ اس لئے اس کا کوئی دینی مقام نہیں ہے اور اپنی حیثیت میں غیر دینی ہونے کی وجہ سے اس کا شمار انسان کی اُن سرگرمیوں میں نہیں ہو سکتا جن سے نیک اعمال کا چشمہ بھوٹتا، اور نجاتِ اخروی حاصل ہوتی ہے۔ اور اگر انسانی ذہن سائنسی علم و عمل کو نظر انداز کر کے عبادات و اذکار پر اپنے وقت کا غالب حصہ صرف کرے تو فطرت، سماج اور نفس میں کام کرنے والی قوتوں اور قوانین کی تسخیر سے محروم رہ کر خلافتِ الہی کے بند مرتبہ کی عظمتوں سے بے نصیب رہتا ہے۔ اس میں کوئی شک نہیں کہ سائنسی علم و عمل اگر انسان کو خلافتِ الہی سے سرفراز کرتا ہے تو عبادات و اذکار اُس کے نفسیاتی تزکیہ و انجلاء سے اُسے نیابتِ الہی کی نعمتِ عظمیٰ سے ہمکنار کرتے ہیں۔

خلافتِ الہی اور نیابتِ الہی کے دونوں مقامات کا حصول حیاتِ انسانی کو مکمل کرتے اور نجاتِ اخروی کی ضمانت بنتے ہیں۔ کیوں کہ یہ دونوں مقامات ایک دوسرے کی تکمیل کرتے ہیں۔ ایک سے محرومی دوسرے کی عدم تکمیل کا باعث بنتی ہے۔ اس طرح ان دونوں میں ایک نامیاتی ربط اور ایک تفاعلی تعلق پایا جاتا ہے۔ اس ربط و تفاعل سے زندگی کے تمام اعمال مسلسل عبادت کی حیثیت اختیار کر لیتے ہیں۔ انسان تسخیرِ فطرت، تہذیبِ کمال اور حُسنِ کامل کی اقدار کو بتدریج حاصل کرتا چلا جاتا

ہے اور اس طرح انفرادی واجتماعی لحاظ سے اپنی نوعی غایت کے تحقق کے قابل ہو جاتا ہے۔

مگر مذہبی تقلیدی نظام نے سائنسی علم کو علم الہی کے دائرہ سے خارج کر کے خلافت و نیابت الہی کی وحدت کو ضائع کر دیا اور انسانی فکر و عمل کو ناقابل حل ثنویت میں مبتلا کر دیا، جس سے اُس کے ارتقائی عمل کی رفتار میں سست روی اور شدید الجھنیں پیدا کر دی ہیں۔

سائنس کے مدد تہی، تجربیاتی اور تجرباتی پر اسس سے حاصل کردہ علم کو، جو اپنی نوعیت میں غیر جانب دار بے لوث اور عالم گیر ہے اور جس کے حصول میں جتنا وقت صرف ہوتا ہے، وہ مسلسل عبادت میں شمار ہوتا ہے، علم الہی کے دائرہ سے نکال دینے کا ایک نتیجہ یہ نکلتا ہے کہ ملت اسلامیہ میں خاص طور پر اور دیگر مذاہب میں عام طور پر علم بالوحی کی تشریح و تفسیر کرنے کی اجارہ داری کا حامل ایک مخصوص گروہ ہو جاتا ہے، جو کتب مقدسہ کے مفہوم کو حیات تازہ اور حیات امروز کے مسائل سے الگ کر کے انہیں غیر معاشرتی توہمات اور التباسات میں بدل دیتا ہے۔ اس گروہ کی بیان کردہ تشریح و تفسیر کا حیات معاشرہ کے ساتھ کوئی تعلق نہیں ہوتا۔ اس کی حیثیت FAIRY TALES جیسی ہوتی ہے، جس کی مدد سے انسانی ذہن زندگی کے کسی الجھاؤ کو سلجھانے کی بجائے اٹا اس تشریح و تفسیر کے ساحرانہ توہمات کی افیون سے اپنے ہوش و حواس کھو بیٹھتا ہے۔

یہ مخصوص مذہبی گروہ اپنی تفسیر و تشریح سے محنت کش طبقوں کو ذہنی لحاظ سے اپاہت کرنے کا کام لیتا ہے تاکہ وہ استحصال پسند طبقوں کے خلاف اپنی آواز اٹھانے کے قابل نہ رہیں۔ یہ طبقہ انہیں بتاتا ہے کہ اس کتاب مقدس کا مقصود امیر اور غریب کے معاشی، سیاسی اور تہذیبی فرق کو مٹانا نہیں بلکہ سب کو خدا کا نیک بندہ بنانا ہے۔ خدا ہی نے امیر و غریب کی تقدیر کو لکھا ہے۔ لہذا صبر و شکر کے سوا اور کوئی چارہ نہیں ہے۔

انسانی تاریخ کی کہانی میں اس تشریح و تفسیر نے جن جسیا تک نتائج کو پیدا کیا ہے، وہ آقاؤں کا غلاموں پر قہرناک ظلم و جور، عورت کی غلامی و بے چارگی، قوموں کی قوموں پر چڑھائی، محنت کش عوام کی محنت کے استحصال، سرمایہ کے چند ہاتھوں میں جمع ہونے اور حقیقت و مافیہ پر دم و ہیئت پرستی کو ترویج دینے کی شکل میں ہمارے سامنے ہیں۔

اس گروہ نے ایسی ذہنی فضاء پیدا کر دی ہے کہ ملت اسلامیہ میں سوشل ریفاہر، معاشی

مصلحین اور سائنس و ٹیکنالوجی کے ماہرین کی بجائے نام نہاد مجدد و مفسر مجتہد الامام اور الہادی پیدا ہوتے ہیں۔ جو اس مظلوم ملت کو تو بہماتی اور غیر معاشرتی تصورات کے اندھیروں میں اور دھکیں دیتے ہیں۔ ان حضرات کی بدولت ملت اسلامیہ اپنے معاشی، سیاسی اور تہذیبی مسائل کو حل کرنے اور انہیں مزید ترقی دینے کی بجائے مذہب کے مابعد الطبیعیاتی موضوعات پر بحث و مباحثہ میں مبتلا ہو گئی۔ مذہب کا یہی وہ پہلو ہے، جسے عہد حاضر کے ایک مفکر نے افیون قرار دیا ہے۔ اور ہمارا مذہبی دانش ور اس افیون کی تیاری میں شب و روز مصروف رہتا ہے۔

علامہ اقبالؒ نے ”ارمعان جاز“ میں ابلیس کی زبان سے اسلام کے انقلابی و تخلیقی امکانات کا ذکر کرنے کے بعد اسی صورت حال کی طرف اشارہ فرمایا ہے۔ ابلیس کہتا ہے کہ اگر مجھ کو کوئی خطرہ ہے تو اس امت سے ہے، جس کی خاکستر میں اب تک شرار آرزو ہے۔ پھر وہ اسلام کی تعریف میں کہتا ہے کہ آئین پیغمبر ناموس زن کا محافظ، مرد آزما اور مرد آفرین ہے۔ یہ ہر نوع غلامی کے لئے پیغام موت ہے۔ اس میں نہ کوئی فخر و خاقان ہے نہ فقیر راہ نشین۔ یہ دولت کو ہر آلودگی سے پاک و صاف کرتا ہے اور نعموں یعنی مالداروں کو مال و دولت کا امین بناتا ہے۔ اس سے بڑھ کر فکر و عمل کا کیا انقلاب ہو گا کہ یہ زمین اللہ کی ہے بادشاہوں کی نہیں۔

اپنے مشیروں کو اسلام کے ان متوقع خطرات سے متنبہ کرنے کے بعد ابلیس ان سے یوں مخاطب

ہوتا ہے :-

| | |
|--|---------------------------------------|
| چشم عالم سے رہے پوشیدہ یہ آئیں تو خوب | یہ غنیمت ہے کہ خود ذوق ہے محرم یقیں |
| ہے یہی بہتر الہیات میں الجھار ہے | یہ کتاب اللہ کی تاویلات میں الجھا ہے |
| توڑ ڈالیں جس کی بھیریں طلسم شمش جہات | ہو نہ روشن اس خدا اندیش کی تاریکات |
| ابن مریم مر گیا یا زندہ حبا دید ہے | ہیں صفات ذات حق سے یا جلا یا عین ذات |
| آنے والے سے سیح نامری مقصود ہے | یا مجدد جس میں ہوں فرزند مریم کے صفات |
| ہیں کلام اللہ کے الفاظ حادث یا قدیم | امت مرحوم کی ہے کس عقیدے میں نجات |
| کیا مسلمان کے لئے کافی نہیں اس دور میں | یہ الہیات کے ترشے ہوئے لاث منات |
| تم اسے بیگانہ رکھو عالم کو دار سے | تا بساط زندگی میں اس کے سب سہر ہوں تا |

نیر اسی میں ہے۔ قیامت تک رہ مومن غلام
 ہے وہی شعر و تصوف اس کے حق میں خوبتے
 ہر نفس ڈرتا، ہوں اس اُمت کی بیداری سے میں
 مست رکھو ذکر و فکر صبح گاہی میں اُسے
 چھوڑ کر اوروں کی خاطر یہ جہان بے ثبات
 جو چھپا کے اس کی آنکھوں سے تماشائے حیات
 ہے حقیقت جس کے دین کی احتساب کائنات
 پختہ تر کر دو مزاجِ خانقاہ ہی میں اُسے

اب اس انیون کا ایک ہی توڑ ہے کہ سائنس اور مین لوجی سے حاصل شدہ علم کو انسانی علم قرار دے کر جس دنیا پاک تصور نہ کیا جائے۔ بلکہ اس کے برعکس نہ ہائے ارض و سما میں پھیلے ہوئے وجود اور اُس کے مظاہر کے علم کو جنہیں انسان نے نہیں خود حق تعالیٰ نے تخلیق کیا ہے، علم الہی تسلیم کیا جائے۔ کیونکہ مظاہر کے روپ میں حق تعالیٰ کی خود اپنی ذات اقدس جلوہ گر ہے اور یہ بات تو عیاں ہے کہ وجود اللہ کا ہی ہو سکتا ہے۔ عمیر کا نہیں، ورنہ شرک لازم آئے گا۔

قصہ مختصر۔ حیات انسانی کو جو مسائل آج درپیش ہیں اور جن کا صحیح حل نہ ملنے کی وجہ سے انسانی صفوں میں انتشار و افتراق پھیلا ہوا ہے، ایٹمی جنگ کی تباہ کاریوں کے خوف سے خون خشک ہوا جا رہا ہے، نوخیز نسل انسانی حیات کی غایت اولیٰ پر مطلع نہ ہونے کی وجہ سے اخلاقی اور روحانی افلاس میں مبتلا ہے اور مذہبی پیشوائیت غیر سماجی اور توہماتی تصورات کی انیون تیار کرنے اور اُسے تقسیم کرنے میں مصروف ہے۔

ان تمام غلط اور غیر انسانی رجحانات و میلانات کا علاج نظری لحاظ سے ثنویت کی بجائے توحید کو اپنائینے میں ہے۔ تاکہ حیات انسانی، جس کا منبع و مصدر خود ذات باری تعالیٰ ہے، اپنے تمام پہلوؤں اور رُخوں میں ایک نامیاتی کُل متصور ہو سکے اور اُس کے حسن کو نکھارنے، اُس کے عمرانی فکری اور روحانی و اخلاقی اداؤں کو ارتقا پذیر اور ایزدی کرنے کے لئے جو بھی قدم اٹھایا جائے وہ بیک وقت دنیوی بھی ہو اور دینی بھی، اور اس عمل میں جتنا وقت صرف ہو، اُسے مسلسل عبادت شمار کیا جائے۔ فطرت، سماج اور نفس انسانی کے متعلق سارے سائنٹی فک علم کو علم الہی کا حصہ تصور کیا جائے، جسے علم بالوحی کی روشنی میں انسان اپنی نوعی غایت کے حصول کے لئے استعمال میں لاسکے تاکہ وہ اس کرۂ ارض پر خلافت و نیابت الہی کے مقامِ عظمیٰ پر فائز ہو کر اپنی تکمیل کا مظاہرہ کر سکے۔

اگر یہ کہا جائے کہ کون سی مذہبی شخصیت کو اس تقلیدی مذہبی نظام کے دائرہ سے باہر سمجھا

جائے، تو اس کا جواب یہ ہے کہ جو فطرت اور معاشرہ کے ارتقائی اور تخلیقی عمل کو تسلیم کرے اور اس عمل کی منطق کے مطابق ہر نئے عہد کے نئے تقاضوں اور مطالبات کو پورا کرنے کی جدوجہد کرے اور مذکورہ بالا رجعت پسند اور دشمن ارتقاء و تخلیق اقدار کا انکار کر دے۔ قرآنی فکر کے عالم گیر اور ہمہ گیر مضمرات و متضمنات کو معروضی طور پر چیتی جاگتی شکل میں لانے کے لئے راستہ کی نگرانی و عمل رکاوٹوں اور رجعت پسند قوتوں پر قابو پانے کی مجاہدانہ کوشش کرے تو وہ شخصیت خود بخود اس مقلدانہ نظام سے باہر متصور ہوگی، کیونکہ اُس نے اپنے صحت مند اور تخلیقی شعور کا ثبوت دیا ہے۔

اسلام زندگی کو ایک نامیاتی کُل تصور کرتا ہے۔ اس کُل کے مختلف پہلوؤں کو تو دیکھا اور جانچا جاسکتا ہے مگر ان کو ایک دوسرے سے الگ الگ نہیں کیا جاسکتا۔ کیونکہ ان کے درمیان نہ صرف ہم ربطی اور تفاعل ہی پایا جاتا ہے، بلکہ یہ باہم ایک دوسرے پر منحصر بھی ہیں۔ یہ تو ممکن ہے کہ ان تمام پہلوؤں میں سے کسی ایک پہلو کو وقت کی ضرورت کے مطابق باقی پہلوؤں سے اہم قرار دے دیں اور اپنی توجہ کی زیادہ مقدار اس پر خرچ کریں۔ مگر یہ بات شاید ناممکن ہے کہ اس ایک پہلو کو باقی پہلوؤں سے قطعاً علیحدہ کر کے اُس سے کام لے سکیں۔

اس کا معنی یہ ہے کہ اسلام اپنے نظریاتی اور فکری ڈھانچہ میں کسی قسم کی ثنویت اور شرک آمیز خیالات کو برداشت نہیں کرتا۔ یہ دونوں نظریات اسلام کی روح کے قطعاً مخالف ہیں۔

اسلامی تعلیمات کے معاشی، سیاسی، عمرانی اور فکری پہلو جس طرح آپس میں متحد ہیں، اسی طرح اُس کا تعلیمی پہلو بھی اُن کے ساتھ پیوستہ ہے۔ ہم اسلامی نظام تعلیم میں کسی قسم کی ثنویت کو راہ نہیں دے سکتے۔ اگر ایسی کوشش کریں بھی تو اسلام کا تعلیمی نظام اپنی افادیت کھودے گا۔ اور وہ انسان دوست اور حیات پرورد شاخ نہیں نکلیں گے جن کی توقع اس تعلیمی نظام سے کی جاتی ہے۔

مگر عملاً کیا ہو رہا ہے؟ اسلام کے تعلیمی نظام کی زمین میں ثنویت کے پودے کی آبیاری پچھلی دو صدیوں سے کی جا رہی ہے۔ یعنی اُس کے تعلیمی ڈھانچہ کو دینی اور دنیوی خانوں میں تقسیم کر دیا گیا ہے۔ اور نتیجہ یہ نکلا کہ نہ دین رہا اور نہ دنیوی ترقی ہاتھ آئی۔

در اصل دین اور دنیا کی تقسیم ہی غیر اسلامی ہے۔ کیونکہ اسلام ایک وحدانیت ہے، ایک

پر دو گرام ہے زمان و مکان محسوس میں پائی جانے والی حیاتِ انسانی کے تزکیہ، ارتقاء اور انسانی اُمت کے اتحاد و یک جہتی کا۔ لہذا اسلام اپنے اتحاد و ارتقاءِ انسانیت کے اس پر دو گرام میں کسی طرح بھی عقیدہ پرستی، ہیئت پرستی، مذہبی گروہ بندی اور غیر تخلیقی ماضی پرستی کو برداشت نہیں کرتا۔ کیونکہ اسلام کا یہ پر دو گرام یا وحدتِ بیک وقت دنیوی بھی ہے اور دینی بھی۔ بلکہ صحیح الفاظ استعمال کئے جائیں تو یہ خالص دنیوی ہدایت ہے۔ جو دینی ان معنوں میں ہے کہ یہ دنیوی زندگی کو اس غایت یا نصب العینیت کے ماتحت ایسے خطوط پر استوار کرتی ہے کہ حیات کے نفسیاتی اور معاشرتی حوالی میں ایسا صحت مند اور مرکزی انقلاب رونما ہو جو اُسے نہ صرف حیاتِ بعد موت میں قربِ الہی کی نعمت سے سرفراز کر سکے بلکہ زمان و مکان کے اس محسوس مرحلہ میں بھی وہ اس ارفع و اعلیٰ حالت کا عملی تجربہ کر سکے اس مقصد کے لئے زندگی کو دینی اور دنیوی خانوں میں تقسیم کرنا بے سود ہی نہیں بلکہ بے حد نقصان دہ بھی ہے۔ کیونکہ ہر دنیوی عمل دینی بھی ہو سکتا ہے اور غیر دینی بھی۔ لہذا دین اور دنیا کی ثنویت اسلام کے مزاج کے خلاف ہے۔

اگر غور سے دیکھا جائے تو تعلیمی نظام کے ذریعہ ہی حیاتِ قوم یا ملی اپنی داخلی تناؤں اور نصب العینوں کا اظہار کرتی ہے۔ ہم نظامِ تعلیم کے ذریعہ ہی اُس نصب العینِ شخصیت کو حاصل کر سکتے ہیں جس کا تصور ہمیں اسلام دیتا ہے۔ اگر تعلیمی نظام کو ہی دینی اور دنیوی خانوں میں بانٹ دیا گیا تو اُس موعودہ اسلامی نصب العینِ شخصیت کا حصول ناممکن ہو جائے گا۔ اس اسلامی مقصد کے عملی حصول کے پیش نظر دارالعلوم اور یونیورسٹی کو باہم ملا دینے کی ضرورت ہے تاکہ یونیورسٹی میں پڑھائے جانے والے جدید علوم و فنون کو قرآن و حدیث کے نصب العینوں کی روشنی میں طلبہ کے اذہان میں اتارا جائے۔

اگر دینی مدارس یونیورسٹیوں سے الگ ہے تو ایک طرف تو جدید علوم و فنون سے متعلق اسلامی ہدایات سے ان دینی مدارس کے طلبہ بے بہرہ رہیں گے اور دوسری طرف وہ ان عربی مدارس میں پڑھائے جانے والے مضامین کے متعلق اُن غلطیوں اور اضافوں سے نا بلدرہیں گے جو انسانی تحقیق و کاوش سے ان مضامین میں بڑے کاراچکے ہیں۔ کیا ایسی صورتِ حال میں یہ توقع کی جا سکتی ہے کہ یہ ثنویت پسند نظامِ تعلیم ہمیں ایک بار پھر ابن رشد، ابو نصر فارابی، غزالی اور ابن تیمیہ، جلال الدین رومی اور ابن عربی جیسی عظیم شخصیتیں دے سکے گا؟ اگر ایسا نہیں تو ہمارے اساطینِ مذہب اپنے ذاتی مفاد اور مرجعِ خلق بننے کی

ہوس کے لئے اسلام کا آنا عظیم الشان نقصان سے دوچار ہونا گوارا فرمائیں گے؟۔ میں سمجھتا ہوں، اگر ایسا گوارا کر لیا جائے تو یہ کھلی ہوئی اسلام دشمنی اور انتہائی خود غرضی ہوگی۔

اگر عربی دارالعلوموں اور جدید یونیورسٹیوں کی تعلیمی فضاء کا موازنہ کیا جائے، جن میں ہمارے دینی و دنیوی طلبہ کے اذہان پر ان چڑھتے ہیں تو ہم دیکھتے ہیں کہ دارالعلوموں میں تعلیم حاصل کرنے والے طلبہ کو ایسی کتب پڑھائی جاتی ہیں، جن کے مضامین جامد اور ٹھٹھڑے ہوئے اور ان کے اوراق مرور آیام کی گرد سے اٹے ہوئے ہوتے ہیں۔ ان کے تنگ دائرہ کار یک جہرے ہیلی چٹائیاں اور کھٹیا قسم کی غذا جو عام طور پر نیم دھلے ترنوں میں زمین پر بیٹھ کر کھائی جاتی ہے، ان مدرسوں کی چار دیواری کے اندر عہد جدید کے علم و ثقافت کی آنکھوں کو چندھیادینے والی تیز روشنی کی ایک کرن تک نہیں پہنچتی۔ ان میں طلبہ کو بتایا جاتا ہے کہ تسخیرِ فطرت کا عمل اور سائنسی علوم دونوں غیر مذہبی چیزیں ہیں۔ عہد حاضر کا انسان فطرت، معاشرہ اور انفس کے متعلق اپنی تحقیق و کاوش سے جتنا علم منکشف کر رہا ہے، یہ علم الہی کا حصہ نہیں ہے۔ اگرچہ فطرت، معاشرہ اور انسانی شعور و انفس کو اللہ نے ہی تخلیق کیا اور ان میں کام کرنے والے قوانین بھی اُس نے وضع کئے ہیں، مگر اس تخلیق اور اس کے قوانین کے علم کو علم الہی نہیں سمجھا جاتا۔

ان مدارس میں ملٹن، ورڈز ورٹھ، ٹیکسپیئر، گوٹے اور ٹینیسن وغیرہ کے تخلیق کردہ عظیم ادب سے، جس میں فطرتِ انسانی کے غوامض و اسرار کو بہتر طور پر بے نقاب کیا گیا ہے، طلبہ یکسر بے بہرہ تو رہتے ہی ہیں۔ لیکن وہ فارسی اور عربی کے اعلیٰ ادب سے بھی آگاہ نہیں ہو پاتے۔

فنونِ لطیفہ کے متعلق کچھ جاننا تو کہیں رہا، ان کا نام لینا ہی کفر بچنے کے مرادف سمجھا جاتا ہے۔ جدید نظاماتِ فلسفہ کے متعلق سمجھ لیا گیا کہ ان میں سوائے زندقہ کے شاید اور کچھ بھی نہیں پایا جاتا ہے۔ چاہے سپینوزا، کانٹ اور ہیگل مذہب کو دلائل قاطع سے کتنا ہی مسلح کر گئے ہوں۔

غرض ذہن اور ذوقِ جمال کی پرورش اور جلاء کے لئے کوئی سامان نہیں مہیا کیا جاتا۔ ان مدارس کے فارغ التحصیل طلبہ کے لئے حیاتِ حاضرہ کی شاداب اور زرخیز راہیں تقریباً مسدود ہوتی ہیں۔ ایسی مفلس اور مایوس کن فضاء میں جس قسم کے وسعت پذیر ذہن کی تعمیر ہو سکتی ہے، عیاں ہے۔ اور یہ ذہن دامنِ حیات کو علم و تہذیب کے جن انمول موتیوں سے مالا مال کر سکتا ہے، وہ بھی

ظاہر و باہر ہے۔

اس کے برعکس یونیورسٹیوں اور ان کی اقامت گاہوں کی پاکیزہ دارنح اور علم پرور فضا ہمارے سامنے ہے۔ ان کی پُر شکوہ عمارتیں، ان کے شاداب سبزہ زار، ان کی تازہ ہوا اور روشنی سے بھرپور اقامت گاہیں، ان کے وسیع و عریض لیکچر ہال اور تعلیمی کمروں کے آگے بڑے بڑے پھیلتے ہوئے برآمدے، ہزاروں اور لاکھوں کتابوں پر مشتمل لائبریریاں، ان کی چار دیواری کے اندر چارواگ عالم سے تازہ بتازہ اور نوبہ نو تحقیق شدہ علم کھچا چلا آتا ہے۔ اچھے لباس پر سیاہ طیلسان پہنے ہوئے اور ہاتھوں میں جدید ترین علوم پر مشتمل بھاری بھر کم کتابیں لئے طلبہ و طالبات کے گروہ، ذوقِ جمال کی پرورش کے لئے تمام فنونِ لطیفہ کی تعلیم کا بندوبست، اور ان کی زمان و مکان پر کند ڈالنے اور فطرت کے پوشیدہ بھیدوں کو بے نقاب کرنے والی تجربہ گاہیں، ان کے ذہنوں کو بے حد وسعت اور ہر نئے تجربہ کو اپنانے کی توفیق عطا کرتی ہیں۔ ان یونیورسٹیوں میں کائنات کے گوشوں کو کہاں تک کھنگالا گیا ہے اور اس سے انسان کے ذہنی عروج کی کیا حالت ہے۔ ایک اقتباس کے ذریعہ پیش خدمت ہے۔

”آئین سٹائن کہتا ہے، کائنات محدود مگر بیخراں ہے، ایک طرف سے آواز آتی ہے۔ کائنات ہر لحظہ بدل رہی ہے۔ دوسری طرف سے شور اٹھتا ہے۔ کائنات سکڑ رہی ہے۔ کوئی کہتا ہے: مادہ فنا ہو کر اور توانائی میں تبدیل ہو کر فضا میں بکھرا ہے۔ لیکن ساتھ ہی خبر آتی ہے کہ بیرونی فضا میں دُور کہیں مادے کی تخلیق ہو رہی ہے۔ ادھر مادے اور نور کی ثنویت اور مادے کی تقسیم و تقسیم سے معلوم ہوتا ہے کہ ہم کسی انقلاب آفرین نظریہ کے قریب آ پہنچے ہیں جو پُرانی گتھیوں کو سلجھا کر کائنات کے معنی کا حل سلجھائے گا۔ (جدید طبیعیات کا تعارف)

کیا اس موازنے سے ہمارے اکابر مذہب اس بات کو نہیں سمجھ سکتے کہ آخر دین حق اور اسلام کے علوم جدیدہ نے کیا جرم کیا ہے کہ انہیں دارالعلوموں کے تین خانوں میں رکھ کر ان کے ساتھ سوتیلی اولاد کا سا سلوک کیا جائے۔

درسِ نظامی کا مسئلہ

تاریخِ اسلام کے مطالعہ سے پتہ چلتا ہے کہ آج کی طرح کبھی بھی دینی اور دنیوی مدارس الگ

الگ نہیں تھے۔ ایک ہی درس گاہ میں جہاں حدیث و تفسیر کا علم پڑھایا جاتا تھا، وہیں اُس عہد کے دوسرے دنیوی علوم کا درس بھی دیا جاتا تھا۔ درس نظامی جن مضامین پر مشتمل ہے، انہیں دیکھنے سے معلوم ہوتا ہے کہ یہ خالص دینی نصاب نہیں ہے۔ بلکہ یہ مضامین اُس عہد کے مختلف علوم و فنون پر مبنی ہیں منطوق، فلسفہ، قانون، طب، ریاضی اور جیومیٹری اگر آج دینی علوم نہیں ہیں تو اُن دنوں بھی نہیں تھے۔

اصل بات یہ ہے کہ جس طرح آج ہم سمجھتے ہیں کہ جدید ادب، طبیعیات و کیمیا، فنون لطیفہ، معاشیات و سیاسیات اور فلسفہ و منطق پڑھنے سے قرآن و حدیث کے غوامض کو سمجھنے میں مدد ملتی ہے۔ کیوں کہ یہ علوم حیاتِ ذہنی اور عمرانی کے مختلف پہلوؤں پر روشنی ڈالتے اور اُن میں کام کرنے والے فطری قوانین کا انکشاف کرتے ہیں۔ جن کی مدد سے ہم ان علوم میں دستِ گاہ حاصل کرتے اور انہیں اپنی مرضی کے مطابق استعمال کرتے ہیں۔ ہمارے قدیم بزرگوں نے بھی اس حقیقت کو سمجھ کر اپنے عہد کے تمام علوم پر مشتمل ایک نصاب مرتب کیا اور ان علوم کی تحصیل کے بعد جس طرح کا اندازِ نظر پیدا ہوا، اُس سے دینی علماء نے قرآن و حدیث اور فقہی مسائل کی تفسیر و تشریح فرمائی۔

بعینہ برطانوی عہد کے آغاز میں جب یورپ کے درسِ نظامی میں پڑھائے جانے والے مضامین، مزید تحقیق و تفتیش سے اضافہ پذیر ہو کر متحدہ ہندوستان میں پہنچے تو اُن کی تعلیم سے بھی ایک اندازِ نظر پیدا ہوا، جو ظاہر ہے کہ قدیم اندازِ نظر سے زیادہ ترقی یافتہ اور زیادہ پُر مایہ تھا۔ اور سرسید، مولوی چراغ علی اور مفتی محمد عبدہ وغیرہ جدید علماء اسلام نے اس ترقی یافتہ اندازِ نظر سے قدیم تفاسیر، علم الکلام اور دوسرے دینی مضامین کا نئے سرے سے جائزہ لیا تو منطقی طور پر جہاں انہوں نے ان مضامین میں قابلِ قدر نئے اضافے کئے، ان کو نئے سرے سے مدون کیا، وہاں اسی جدوجہد میں اپنے قدیم بزرگوں کی آراء و نقطہ نظر سے اختلاف بھی کیا۔ مگر دارالعلوموں میں درسِ نظامی پڑھنے والے بزرگ چونکہ اُن کے ترقی یافتہ اندازِ نظر سے، جو نئے علوم کے مطالعہ سے پیدا ہوئی تھی، ناواقف تھے، لہذا انہوں نے ان جدید اضافوں اور نئی تنقید کو بین میں تحریف کے مترادف خیال فرمایا۔

آج جس عہد میں یہ تحریر لکھی جا رہی ہے، وہ اپنے مافیہ میں اُس دور سے بھی آگے نکل گیا ہے جس کا آغاز برطانوی عہد کے اوائل میں ہوا تھا۔ وہ علوم جنہیں سرسید کے عہد میں علی گڑھ یونیورسٹی میں پڑھایا جاتا تھا،

آج مزید ترقی کر چکے ہیں۔ اور کئی نئے علوم جن کی تدوین اُس عہد میں عمل میں نہیں آئی تھی آج مدون ہو چکے ہیں۔ مغرب کی نشاۃ ثانیہ کے بعد ایک بار پھر ۱۹۱۷ء کے وسط ایشیا کے عمرانی انقلاب نے ایک ایسے اندازِ نظر کو تشکیل دیا ہے، جو اپنے جوہر میں سرمایہ دارانہ نظام کے ماتحت پروان چڑھنے والے علوم سے ترتیب پانے والے اندازِ نظر سے قطعاً مختلف ہے۔

لہذا آج کا مسلمان طالب علم جب ان علوم کا مطالعہ کرتا ہے تو اُس کا اندازِ نظر سرسید اور مولانا شبلیؒ سے بھی زیادہ ترقی یافتہ اور پُر مایہ ہو جاتا ہے۔ اور اس اندازِ نظر سے جب وہ قرآن حکیم کا مطالعہ کرتا اور دوسرے دینی علوم کو پڑھتا ہے تو اُس کے نتائج اسیویں صدی کے وسطِ آخر کے جدید علماء اسلام سے بالکل مختلف صادر ہوتے ہیں۔ چنانچہ درسِ نظامی کے علوم کے مطالعہ سے پیدا ہونے والے اندازِ نظر کے لئے اس عہد میں کوئی جگہ نہیں ہے۔ ہمارا ملک جتنی تیزی کے ساتھ صنعتی بنتا جائے گا اور ہمارے خارجی تعلقات باہر کے ممالک سے جتنے گہرے ہوتے جائیں گے، اس قدیم اندازِ نظر کی صفِ پینے میں اتنی ہی جلد مدد ملے گی۔

دینی اور دنیوی کی تقسیم کا اب وقت پورا ہو چلا ہے اور بہت ہی کم عرصہ رہ گیا ہے جس میں یہ اندازِ نظر دو چار سانس اور لے سکتا ہے۔ یہ فیصلہ تاریخ کے ارتقائی عمل کا ہے اور تاریخ کا ارتقائی عمل، حق تعالیٰ کی فعلیتِ مطلقہ کے تخلیقی عمل کا دوسرا نام ہے۔ لہذا یہ سمجھنا کہ درسِ نظامی کوئی آسمانی نصاب ہے جس میں رد و بدل کرنا گناہِ عظیم ہے، ایک غیر عقلی بات ہے۔ کہا جاتا ہے کہ درسِ نظامی کے مطالعہ سے دینی مسائل کو سمجھنے کے لئے ٹھوس علمی ذہن پیدا ہوتا ہے، تو یہ بات کسی حد تک درست ہے۔ مگر یہ ٹھوس علمی ذہن اُسی ادب کا مطالعہ کر سکتا ہے جو درسِ نظامی کی اصطلاحی زبان میں لکھا گیا ہے۔ جب اس ادب کو آج کے جدید عہد کی علمی زبان میں پھر سے مدون کر لیا گیا تو درسِ نظامی کی افادیت قطعاً ختم ہو جائے گی۔ اور یہ بات ایسی اہم نہیں ہے کہ اس کے لئے اتنے بڑے بڑے دارالعلوم قائم کئے جائیں یا انہیں باقی رکھنے کے لئے وافر رقم حشر کی جائیں۔ بلکہ اُس کے برعکس صحیح راستہ یہ ہے کہ ہمارے مذہبی اذہان جدید علوم کی تحصیل کے ساتھ درسِ نظامی کی زبان کا بھی مطالعہ کریں اور ان دینی علوم کو آج کی زندہ علمی زبان میں نئی نئی نسلوں کے لئے پھر سے مدون کریں۔

آج درسِ نظامی کو قائم رکھنا ایسے ہی ہے، جیسے آج کے سائنسی مسائل کو سمجھنے اور پڑھنے کے لئے دو سو برس پہلے کی قدیم لاطینی اور یونانی زبان میں مدقون شدہ سائنسی مسائل کو پڑھا جائے۔ یقیناً ایسا کرنا ایک اجستناہ فعل ہوگا۔ اس بحث سے یہ معلوم ہوا کہ درسِ نظامی خالص دینی معاملہ نہیں ہے بلکہ یہ ایک دنیوی مسئلہ ہے جس کے ساتھ وقت ویسا ہی سلوک کرے گا، جیسا اُس نے دیگر قدیم علوم کے ساتھ کیا ہے۔

دارالعلوموں کی آزاد حیثیت کا مسئلہ

کہا جاتا ہے کہ دارالعلوموں کو محکمہ اوقاف کے ماتحت لے لینے سے اُن کی آزاد حیثیت ختم ہو جائے گی۔ اگر مسئلہ کو بہ نظر اعماق دیکھا جائے تو پتہ چلے گا کہ ان دینی درس گاہوں کی آزاد حیثیت آج تک کبھی قائم ہی نہیں ہوئی۔ آزاد حیثیت کا مفہوم یہ نہیں ہوتا کہ کوئی ادارہ حکومت کی سرپرستی سے باہر ہو، بلکہ حقیقی مفہوم یہ ہوتا ہے کہ وہ ادارہ کسی بھی معاشرتی طبقہ کی مالی یا اخلاقی مدد سے بے نیاز ہو اور محض اپنے ہی ذرائع سے اپنے وجود کی حفاظت کر رہا ہو۔

اس کے برعکس ہمارے مذہبی مدرسے متحدہ ہندوستان میں نوابوں اور جاگیرداروں کی مالی اور اخلاقی سرپرستی میں پروان چڑھتے تھے۔ اور آج کل مالکوں اور زمینداروں سے دولت کی تصدیاں وصول کرتے ہیں۔ ملک کے مالدار اور سرمایہ دار طبقہ کی سرپرستی کا نتیجہ یہ ہے کہ ہمارے کسی دارالعلوم سے اسلامی سوشلزم کے حق میں کبھی کوئی آواز نہیں اٹھی بلکہ ان کے ماہناموں میں رُوس اور امریکہ کو ترازو کے ایک ہی پڑے میں تو لاجاتا ہے۔ اور یہاں تک ارشاد فرمایا جاتا ہے کہ ان دونوں کی حیثیت میں محض سورا اور کتے کا فرق ہے۔

ابھی پچھلے دنوں کراچی کے ایک مشہور عالم کی طرف سے مزدوروں کی ہڑتال کے متعلق فتویٰ "ماہ نامہ انشاء" میں شائع ہوا تھا جس میں فرمایا گیا تھا کہ چون کہ مزدور اپنے آپ کو سرمایہ دار کے ہاتھ میں بیچ کر دیتا ہے، اس لئے اُسے ہڑتال کرنے کا کوئی حق نہیں ہے۔ یہ ہے اُس دانش کا شاہکارا جسے درسِ نظامی نے پیدا کیا ہے۔ یہ دانش اتنی بُوری اور ناسمجھ ہے کہ درسِ نظامی کی تدوین کے عہد میں پائے جانے والے غلام اور آج کے آزاد محنت کش کی معاشرتی حیثیت میں کوئی فرق نہیں دیکھ سکتی۔ لہذا یہ سمجھنا کہ ہمارے دینی دارالعلوم کسی آزاد حیثیت کے مالک ہیں ایک فریب سے زیادہ نہیں۔ یہ مدارس ملک کے مترین طبقہ کی سماجی

جنتیت کو برقرار رکھنے اور اس کا دفاع کرنے کا ایک آلہ ہیں جنہیں یہ طبقہ جنت کش عوام کے خلاف استعمال کرتا رہتا ہے۔

ہمارے مذہبی رہبروں کو ایک بات اچھی طرح ذہن نشین کر لینی چاہیے کہ وہ جس عہد میں سانس لے رہے ہیں یہ اتنا ظالم ہے کہ مفاد پرست عزائم کو چاہے کتنے ہی مقدس لبادوں میں لپیٹ کر رکھا جائے، یہ ان سب کو چاک کر کے حقیقت کو عریاں کر دیتا ہے۔ اس عمل ہزاجی میں وہ اپنے آپ کو تاریخی لحاظ سے حتیٰ بجانب تصور کرتا ہے۔ اور اس تاریخی واقعہ کو بھی کبھی نظر انداز نہیں کرنا چاہیے کہ آج سے نصف صدی پہلے جب وسط ایشیاء، ترکمانی اور دوسرے مسلم ممالک میں تاریخ نے اپنا رخ بدلا۔ تو اس عہد کے دینی مدارس، ان کے فارغ التحصیل علماء کے مواعظ، ان کی امامت و خطابت اور درس و تدریس اس تبدیلی کو نہ روک سکے۔ کیونکہ تاریخ کی تبدیلی حتیٰ تعالیٰ کی شان کی تبدیلی ہوا کرتی ہے۔ آج وسط ایشیاء کا عمرانی تجربہ سارے کرؤارض پر پھیل چکا ہے۔ اور اقوام عالم اس بے حد ترقی پسند عمرانی قوت کی منشاء کے مطابق اپنے تعلیمی، معاشی، معاشرتی اور فکری اداروں کو نئے سرے سے ترتیب و تدوین کرنے میں مصروف ہیں۔ لہذا ہمارا مذہبی ذہن بھی اس نئے عمرانی اور فکری تجربہ سے متاثر ہوئے بغیر نہیں رہ سکتا۔ اس تاریخی جبریت کی اہمیت کو جتنی جلد ہم تسلیم کر لیں ہمارے حتیٰ میں بہتر ہوگا۔ کیوں کہ تاریخ کے جبری عمل کو روکنا بشری قوتوں کے اختیار سے باہر ہوتا ہے۔ (باقی)

اسلامی منہاج کی تاریخ

ڈاکٹر فضل الرحمن

قرآن، سنت، اجتہاد اور اجماع صرف فقہ کے اصول الربیعہ نہیں، بلکہ تمام فکر اسلامی کی اساس بھی یہی چار اصول ہیں۔ تاریخ اسلام بالخصوص اس کے قرون اولیٰ میں ان اصولوں کا کیسے اطلاق کیا گیا۔ اور مختلف حالات اور زمانوں میں ان کے تحت افکار اسلامی کیسے ارتقاء پذیر ہوتے رہے۔ یہ ہے اس کتاب کا موضوع۔

(بمذہب انگریزی) قیمت آٹھ روپے

ادارہ تحقیقات اسلامیہ، اسلام آباد (پاکستان)